

جنت دار رسالہ: 207
WEEKLY BOOKLET: 207



امیر اہل سنت، علامہ پروفیسر نعیمہ کی کتاب "غیبت کی تباہ کاریاں" کی ایک قسط مع ترمیم و اضافہ

6 مُردوں کے واقعات

صفحہ 17

- 04 قبر میں بھیانک کالا سانپ
- 06 پرندے کی قے میں سے انسان نکل آیا
- 08 حوض پر اُلٹا لٹکا ہوا آدمی
- 09 قاتیل کے سیاہ کارنامے

شیخ طریقت، امیر اہل سنت، ہانی دعوتِ اسلامی، حضرت علامہ مولانا ابو جلال

محمد الیاس عطار قادری رضوی
کاملاً تصدیق شدہ
العقائد السنیہ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط
 آمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

یہ مضمون ”نیابت کی تباہ کاریاں“ صفحہ 194 تا 210 سے لیا گیا ہے۔

6 مُردوں کے واقعات

ذمّانے عطار: یا اللہ کریم: جو کوئی 17 صفحات کا رسالہ ”6 مُردوں کے واقعات“ پڑھ یا سُن لے، اُسے رزقِ حلال کھانے اور بال بچوں کو بھی حلال کھلانے کی توفیق عطا فرما اور اس پر جہنّم کی آگ حرام کر دے۔ امین بجاو! النَّبِيُّ الْأَمِينُ صَلَّى اللَّهُ عَلَيْهِ وَآلِهِ وَسَلَّمَ۔

دُرُودِ شَرِيفِ كِي فَضِيلَتِ

اللہ کریم کے محبوب صلی اللہ علیہ وآلہ وسلم کا ارشادِ مُشکبار ہے: ”جس نے مجھ پر سو (100) مرتبہ دُرُودِ پَاك پڑھا اللہ کریم اُس کی دونوں آنکھوں کے درمیان لکھ دیتا ہے کہ یہ نفاق اور جہنّم کی آگ سے آزاد ہے اور اُسے بروزِ قیامت شہدہ کے ساتھ رکھے گا۔“
 (معجم اوسط، 5/252 حدیث: 7235)

6 مُردوں كِي سَنَسَنِي خِيَز كِيَايَات

لوگوں كِي عبرت كيلئے فوت شدہ مسلمانوں كِي بُرائِي بيان كرنے ميں بهي شرعاً حرج نهيں هے، مُحَدِّثِيں كرام رَحْمَةُ اللَّهِ عَلَيْهِمْ نے مسلمانوں كو گناہوں سے ڈرانے كيلئے كتابوں ميں مرے ہوئے كافروں كے علاوہ بد مذہبوں اور مسلمانوں كے عذابوں كے بهي تذكرے فرمائے هيں چنانچہ اس ضمن ميں 6 مُردوں كِي سَنَسَنِي خِيَز كِيَايَات ملاحظه فرمائيے:

1 آگ كا گرتا

حضرت سَيِّدُنا ابورافع رضی اللہ عنہ فرماتے هيں: ميں رسولُ اللہ صلي اللہ عليه وآله وسلم كے همراہ بقیع ميں گزرا تو آپ صلي اللہ عليه وآله وسلم نے فرمایا: اُف! اُف! تو ميں نے گمان كيا كه شايد

آپ صلی اللہ علیہ وآلہ وسلم میرا ارادہ فرماتے ہیں۔ میں نے عرض کی: یا رسول اللہ صلی اللہ علیہ وآلہ وسلم! کیا مجھ سے کوئی غلطی ہوئی؟ فرمایا: نہیں، بلکہ اس قبر والے شخص کو میں نے بنو فلاں کے پاس صدقہ وصول کرنے بھیجا تھا تو اس نے ایک چادر بطور خیانت بچالی تھی۔ آخر ویسا ہی آگ کا گرتا اس کو پہنایا گیا۔ (نسائی، 1/150، حدیث: 859)

سرکار صلی اللہ علیہ وآلہ وسلم سے کچھ چھپا ہوا نہیں

اے عاشقانِ رسول! دیکھا آپ نے! درسِ عبرت دینے کیلئے اس حدیثِ پاک میں فوت شدہ شخص کے عذابِ قبر کا ذکر کیا گیا ہے۔ اس روایت سے یہ بھی روزِ روشن کی طرح ظاہر ہوا کہ ہمارے کئی مدنی آقا صلی اللہ علیہ وآلہ وسلم اللہ پاک کی عطا سے علمِ غیب رکھتے ہیں جبھی تو قبر میں ہونے والے عذاب کے ساتھ ساتھ سببِ عذاب کی بھی ہاتھوں ہاتھ خبر ارشاد فرمادی۔

میرے آقا اعلیٰ حضرت، امامِ اہل سنت، مولانا شاہ احمد رضا خان رحمۃ اللہ علیہ کا کتنا پیارا عقیدہ تھا چنانچہ آپ رحمۃ اللہ علیہ کی حدائقِ بخشش شریف کاشغرنے اور ایمان تازہ کیجئے۔

سرِ عرش پر ہے تری گزر، دلِ فرش پر ہے تری نظر

ملکوت و ملک میں کوئی شے، نہیں وہ جو تجھ پہ عیاں نہیں

(حدائقِ بخشش، ص 109)

(یعنی یا رسول اللہ صلی اللہ علیہ وآلہ وسلم! اللہ ربُّ العزت کی عنایت سے عرشِ آپ کی گزرگاہ ہے اور فرشِ زیرِ نگاہ ہے۔ الغرض ملائکہ ہوں یا عالمِ ارواح، کائنات میں کوئی چیز بھی ایسی نہیں جو آپ صلی اللہ علیہ وآلہ وسلم سے پوشیدہ ہو)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّد

2 بے دین کی گردن میں سانپ

حافظ ابو خلال نے ”کتاب کرامات الاولیاء“ میں اپنی سند سے روایت کی کہ مجھ سے

عبداللہ بن ہاشم نے فرمایا: میں ایک میٹ کو نہلانے گیا، جب میں نے اُس کے جسم سے کپڑا کھولا تو اُس کی گردن پر سانپ لپٹے ہوئے تھے! میں نے ان سانپوں سے کہا کہ آپ کو اس پر مُسلط کیا گیا ہے اور ہمیں اس کو غُسل دینا ہے، اگر آپ اجازت دیں تو ہم اس کو غُسل دے دیں پھر آپ اپنی جگہ واپس آجائیے، تو وہ سانپ ہٹ کر ایک کونے میں ہو گئے۔ جب ہم غُسل میٹ سے فارغ ہوئے تو وہ اپنی جگہ واپس آ گئے۔ یہ شخص بے دینی (یعنی گرائی) میں مشہور تھا۔ (شرح الصدور، ص 177)

3 گردن میں سانپ لپٹا ہوا تھا

حضرت ابو اسحاق رحمۃ اللہ علیہ فرماتے ہیں: مجھے ایک میٹ کو غُسل دینے کے لیے بلایا گیا، جب میں نے اُس کے چہرے سے کپڑا ہٹایا تو اُس کی گردن میں سانپ لپٹا ہوا تھا، لوگوں نے بتایا کہ یہ صحابہ کرام علیہم الرضوان کو گالیاں دیتا تھا۔ (معادۃ اللہ) (شرح الصدور، ص 173)

صحابہ کے حق میں خُدا سے ڈرو!

اے عاشقانِ صحابہ و اہل بیت! معادۃ اللہ! صحابہ کرام علیہم الرضوان کو گالیاں دینا گناہ، گناہ بہت سخت گناہ، قُطعی حرام اور جہنم میں لے جانے والا کام ہے۔ عاشقانِ رسول کی دینی تحریک و دعوتِ اسلامی کے مکتبۃ المدینہ کی کتاب، ”سوانح کربلا“ (192 صفحات) صفحہ 31 پر ہے: حضرت عبداللہ بن مُعقل رضی اللہ عنہ سے مروی ہے کہ حضور صلی اللہ علیہ وآلہ وسلم نے فرمایا کہ میرے اصحاب کے حق میں خُدا سے ڈرو! خُدا کا خوف کرو!! انہیں میرے بعد نشانہ نہ بناؤ، جس نے انہیں محبوب (یعنی پیدا) رکھا میری محبت کی وجہ سے محبوب رکھا اور جس نے ان سے بُغض کیا وہ مجھ سے بُغض رکھتا ہے، اس لئے اُس نے ان سے بُغض رکھا، جس نے انہیں ایذا دی اُس نے مجھے ایذا دی، جس نے مجھے ایذا دی اُس نے بے شک خُدا سے پاک کو ایذا دی، جس نے اللہ پاک کو ایذا دی قریب ہے کہ اللہ پاک اُسے گرفتار کرے۔ (ترمذی، 5/463، حدیث: 3888)

صحابہ کرام علیہم الرضوان کا نہایت ادب کیجئے

صدرُ الأفاضل حضرت علامہ مولانا سید محمد نعیم الدین مراد آبادی رحمۃ اللہ علیہ فرماتے ہیں: مسلمان کو چاہیے کہ صحابہ کرام (علیہم الرضوان) کا نہایت ادب رکھے اور دل میں اُن کی عقیدت و محبت کو جگہ دے۔ ان کی محبت حضور (صلی اللہ علیہ وآلہ وسلم) کی محبت ہے اور جو بد نصیب صحابہ (علیہم الرضوان) کی شان میں بے ادبی کے ساتھ زبان کھولے وہ دشمنِ خدا و رسول (صلی اللہ علیہ وآلہ وسلم) ہے۔ مسلمان ایسے شخص کے پاس نہ بیٹھے۔ (سوانح کربلا، ص 31) میرے آقا علیٰ حضرت رحمۃ اللہ علیہ فرماتے ہیں:

اہلسنت کا ہے بیڑا پارِ اصحابِ حضور
نجم ہیں اور ناز ہے عمرت رسول اللہ کی
(حدائقِ بخشش، ص 153)

(یعنی اہل سنت کا بیڑا پار ہے کیوں کہ صحابہ کرام علیہم الرضوان ان کیلئے ستاروں کی مانند اور اہل بیت اطہار علیہم الرضوان کشتی کی طرح ہیں)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّد
تُوبُوا إِلَى اللَّهِ! اَسْتَغْفِرُ اللَّه
صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّد

4 قبر میں بھیانک کالا سانپ

حضرت عبد اللہ ابن عباس رضی اللہ عنہما کی خدمت میں کچھ لوگ حاضر ہوئے اور عرض کی: ہم سفر حج پر نکلے ہوئے ہیں، مقامِ صفاح پر ہمارے قافلے کا آدمی فوت ہو گیا ہے۔ ہم نے اس کے لئے جب قبر کھودی تو ایک بہت بڑا کالا سانپ بیٹھا نظر آیا، جس نے قبر کو بھر رکھا تھا اُسے چھوڑ کر دوسری قبر کھودی تو اس میں بھی وہی سانپ نظر آیا۔ آپ رضی اللہ عنہ کی خدمت میں اس گھمبیر مسئلے کے حل کی خاطر حاضر ہوئے ہیں۔ حضرت عبد اللہ ابن عباس

رضی اللہ عنہما نے فرمایا: ”یہ اس کی خیانت کی سزا ہے جس کا وہ مرتکب ہوا کرتا تھا۔“ اور نبیؐ کے الفاظ یہ ہیں: ذَاكَ عَمَلُهُ الَّذِي كَانَ يَعْْمَلُ يَعْنِي ”یہ اُس کے عمل کی سزا ہے جو وہ کیا کرتا تھا۔“ آپ حضرات اُسے ان دونوں میں سے کسی ایک قبر میں دفن کر دیجئے، خدا کی قسم! اگر اس دنیا کی ساری زمین بھی کھود ڈالیں گے تب بھی ہر جگہ یہی کچھ پائیں گے۔“ بالآخر ہم نے اُس کو سانپ بھری قبر میں دفن دیا۔ واپس آکر ہم نے اس کا سامان اس کے گھر والوں کو دے دیا اور اس کی بیوہ سے اس کے اعمال کے بارے میں سوال کیا تو اس نے بتایا: یہ کھانا بیچتا تھا اور اُس میں سے اپنے گھر والوں کے لئے کچھ نکال لیتا تھا پھر کمی پوری کرنے کے لئے اُس میں اتنی ہی ملاوٹ کر دیتا تھا۔ (شرح الصدور، ص 174، شعب الایمان، 4/334، حدیث: 5311)

دھوکہ بازی جہنم سے ہے

اے عاشقانِ رسول! دیکھا آپ نے! ضرور تا عبرت کیلئے مُردے کی بُرائی بیان کرنا جائز تھا جہی تو حضرت عبد اللہ ابن عباس رضی اللہ عنہما نے اُس مرے ہوئے حاجی کی بُرائی بیان فرمائی نیز جو ازہی کے سبب بلند پایہ مُحدِّثین نے اس حکایت کو اپنی اپنی کتب میں نقل کیا۔ اس حکایت سے ملاوٹ والا مال دھوکے سے بیچنے کی تباہ کاری معلوم ہوئی۔ عاشقانِ رسول کی مدنی تحریک دعوتِ اسلامی کے مکتبۃ المدینہ کی کتاب، ”بیاناتِ عطارِیہ“ حصہ اوّل (480 صفحات) کے صفحہ 218 پر ہے: اللہ کے پیارے حبیب صلی اللہ علیہ وآلہ وسلم کا فرمانِ عبرت نشان ہے: جو ہمارے ساتھ دھوکا بازی کرے وہ ہم میں سے نہیں اور مُکّر اور دھوکا بازی جہنم میں ہیں۔ (معجم کبیر، 10/138، حدیث: 10234) ایک اور مقام پر سرکارِ نامدار صلی اللہ علیہ وآلہ وسلم نے فرمایا ہے کہ تین اشخاص داخلِ جنت نہ ہوں گے (1) دھوکا باز (2) بخیل (3) احسان جتانے والا۔ (ترمذی، 3/388، حدیث: 1970)

ملاوٹ والا مال بیچنے کا جائز طریقہ

یہاں وہ لوگ عبرت حاصل کریں جو ملاوٹ والا مال دھوکے سے بیچتے ہیں اگر مرنے کے بعد پکڑ میں آگئے تو کیا ہوگا! اگر مال ملاوٹ والا ہے اور گاہک کو ملاوٹ وغیرہ کی مقدار بتادی یا ملاوٹ بالکل نمایاں نظر آرہی ہے تو ایسا مال بیچنا جائز ہے جبکہ اس میں سے کچھ چھپایا نہ گیا ہو مثلاً ملاوٹ کی مقدار بتائی مگر کم بتائی جیسا کہ 50 فیصد ملاوٹ تھی اور 25 فیصد کہا یا جتنی ملاوٹ اوپر سے نظر آرہی ہو اس سے زیادہ نیچے ملاوٹ کر رکھی ہو اور وہ ظاہر نہ کرے تو ناجائز ہے۔ اسی طرح دھوکا دینے کیلئے اوپر عمدہ پھل اور نیچے یا بیچ میں گلے سڑے پھل رکھنے والوں اور یوں ہی دوسری چیزوں میں دھوکا بازی سے کام لینے والوں کو ان گناہوں سے بچنا چاہئے۔

دھوکا بازی میں سُخوست ہے بڑی یاد رکھ اس کی سزا ہوگی کڑی

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّدٍ

تُوبُوا إِلَى اللَّهِ! اسْتَغْفِرُ اللَّهَ

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّدٍ

5 پرندے نے قے کی تو اُس میں سے انسان نکل پڑا!

عصمہ عبادانی کہتے ہیں: میں کسی جنگل میں گھوم رہا تھا کہ میں نے ایک گر جا دیکھا، گر جا میں ایک راہب کی خانقاہ تھی اس کے اندر موجود راہب سے میں نے کہا کہ تم نے اس (ویران) مقام پر جو سب سے عجیب و غریب چیز دیکھی ہو وہ مجھے بتاؤ! تو اُس نے بتایا: میں نے ایک روز یہاں شتر مرغ جیسا ایک دیو ہیکل سفید پرندہ دیکھا، اُس نے اُس پتھر پر بیٹھ کر قے کی، اس میں سے ایک انسانی سر نکل پڑا، وہ برابر قے کرتا رہا اور انسانی اعضا نکلتے رہے اور بجلی کی سی سُرعَت (یعنی پُھرتی) کے ساتھ ایک دوسرے سے جڑتے رہے یہاں تک کہ وہ مکمل آدمی بن گیا! اُس آدمی نے جوں ہی اُٹھنے کی کوشش کی اُس دیو ہیکل پرندے نے اُس کے ٹھونگ ماری اور اُس کو ٹکڑے ٹکڑے کر دیا، پھر نکل گیا۔ کئی روز تک میں یہ خوف ناک

منظر دیکھتا رہا، میرا یقین خدائے پاک کی قدرت پر بڑھ گیا کہ واقعی اللہ پاک مار کر جلانے (زندہ کرنے) پر قادر ہے۔ ایک دن میں اُس دیو ہیکل پر ندے کی طرف مُتوجّہ ہوا اور اُس سے دریافت کیا کہ اے پرندے! میں تجھے اُس ذات کی قسم دے کر کہتا ہوں جس نے تجھ کو پیدا کیا کہ اب کی بار جب وہ انسان مکمل ہو جائے تو اُس کو باقی رہنے دینا تاکہ میں اس سے اس کا عمل معلوم کر سکوں؟ تو اُس پر ندے نے فصیح عربی میں کہا: میرے رب کے لئے ہی بادشاہت اور بقا ہے ہر چیز فانی ہے اور وہی باقی ہے میں اُس کا ایک فرشتہ ہوں اور اس شخص پر مُسلّط کیا گیا ہوں تاکہ اس کے گناہ کی سزا دیتا رہوں۔ جب تے میں وہ انسان نکلا تو میں نے اس سے پوچھا: اے اپنے نفس پر ظلم کرنے والے انسان! تو کون ہے اور تیرا قصہ کیا ہے؟ اُس نے جواب دیا: ”میں حضرت مولائے کائنات، علی المرتضیٰ شیر خُدا رضی اللہ عنہ کا قاتل عبدالرحمن ابن نلّجّ ہوں، جب میں مر چکا تو اللہ پاک کے سامنے میری روح حاضر ہوئی، اُس نے میرا نامہ اعمال مجھ کو دیا جس میں میری پیدائش سے لے کر حضرت علی رضی اللہ عنہ کو شہید کرنے تک کی ہر نیکی اور بدی لکھی ہوئی تھی۔ پھر اللہ پاک نے اس فرشتے کو حکم دیا کہ وہ قیامت تک مجھے عذاب دے۔“ یہ کہہ کر وہ چُپ ہو گیا اور دیو ہیکل پر ندے نے اس پر ٹھونگیں ماریں اور اُس کو نگل گیا اور چلا گیا۔ (شرح الصدور، ص 175)

ابن نلّجّ نے مولیٰ علی رضی اللہ عنہ کو کیوں شہید کیا؟

اے عاشقانِ صحابہ و اہل بیت! دیکھا آپ نے! مولیٰ علی شیر خُدا رضی اللہ عنہ کے قاتل کا جو کہ خارجی بد دین و گمراہ تھا کیسا دردناک انجام ہوا! وہ بد نصیب کیوں اتنا بڑا گناہ کرنے کے لئے آمادہ ہوا! اس سلسلے میں حضرت علامہ جلال الدین سیوطی شافعی رحمۃ اللہ علیہ نے ”مُسْتَدْرَک“ کے حوالے سے لکھا ہے کہ ابن نلّجّ ایک قَطّام نامی خارجیہ عورت کے عشقِ مجازی میں گرفتار ہو گیا تھا، اُس نے شادی کیلئے مہر میں تین ہزار درہم اور حضرت مولیٰ علی رضی اللہ عنہ کے قتل کا

مطالبہ رکھا تھا۔ (تاریخ خلفاء، ص 139، مستدرک، 4/121، رقم: 4744)

افسوس! عشقِ مجازی میں ابنِ ملجم اندھا ہو گیا اور اس نے حضرت مولائے کائنات، مولیٰ علی شیرِ خدا رضی اللہ عنہ جیسی عظیم ہستی کو شہید کر دیا، اس نابکار کو وہ عورت تو خاکِ ملنی تھی ہاتھوں ہاتھ یہ سزا ملی کہ لوگوں نے دیکھتے ہی دیکھتے اُسے پکڑ لیا، بالآخر اُس کے بدن کے ٹکڑے ٹکڑے کر کے ٹوکڑے میں ڈال کر آگ لگا دی گئی اور وہ جل کر خاکستر ہو گیا! اور مرنے کے بعد تاقیامت جاری رہنے والے اس کے لرزہ خیز عذاب کا ابھی آپ نے تذکرہ سنا۔ وہ بد بخت، نہ ادھر کار ہانہ ادھر کار ہا۔ حضرت سیدنا ابوالدرداء رضی اللہ عنہ نے بالکل سچ فرمایا ہے کہ ”شہوت کی گھڑی بھر کیلئے پیرویِ طویلِ غم کا باعث بنتی ہے۔“ (صحابی کا قول یہیں تک ہے) (تاریخ ابنِ عساکر، 47/173) قابیل بھی تو شہوت ہی کی وجہ سے حضرت سیدنا ہابیل رحمۃ اللہ علیہ کو شہید کر کے برباد ہوا اور برباد بھی کیسا ہوا کہ صرف سُن کر ہی جُھر جھری آجائے! تو اس کی بھی حکایت ملاحظہ فرمائیے اور شہوت کی آفت سے ربُّ العزت کی پناہ مانگئے۔

6 حوض پر اُلٹا لٹکا ہوا آدمی

عبد اللہ کہتے ہیں: ہم چند افراد سمندری سفر پر روانہ ہوئے۔ اتفاقاً چند روز تک اندھیرا چھایا رہا، جب روشنی ہوئی تو ایک بستی آگئی۔ عبد اللہ کہتے ہیں کہ میں پینے کیلئے پانی کی تلاش میں روانہ ہوا تو بستی کے دروازے بند تھے، میں نے بہت آوازیں دیں، کوئی جواب نہ آیا، اسی اثنا میں دو شہسوار (یعنی دو گھوڑے سوار) نمودار ہوئے، انہوں نے کہا: اے عبد اللہ! اس گلی میں داخل ہو جاؤ تو تمہیں پانی کا ایک حوض ملے گا اس میں سے پانی لے لینا اور وہاں کے منظر کو دیکھ کر خوف زدہ نہ ہونا۔ میں نے اُن سے اُن بند دروازوں کے بارے میں دریافت کیا جن میں ہوائیں چل رہی تھیں، انہوں نے بتایا: ”یہ وہ گھر ہیں جن میں مُردوں کی رُو صیں رہتی ہیں۔“ پھر میں حوض پر پہنچا تو میں نے دیکھا کہ ایک شخص پانی پر اُلٹا لٹکا ہوا ہے وہ اپنے

ہاتھ سے پانی لینا چاہتا ہے لیکن ناکام ہو جاتا ہے، مجھے دیکھ کر پکارنے لگا: اے عبد اللہ! مجھے پانی پلاؤ۔ میں نے برتن لے کر ڈبویا تاکہ اسے پانی پلا سکوں لیکن کسی نے میرا ہاتھ پکڑ لیا، میں نے اُس لٹکے ہوئے آدمی سے کہا: اے بندۂ خدا! تو نے دیکھ لیا کہ میں نے اپنی طرف سے کوشش کی کہ تجھے پانی پلاؤں لیکن میرا ہاتھ پکڑ گیا، تو مجھے اپنا واقعہ بتا۔ اُس نے کہا: میں حضرت آدم علیہ السلام کا لڑکا (قائیل) ہوں، جس نے دنیا میں سب سے پہلا قتل کیا۔ (موسوعہ ابن ابی الدنیا، 6/296، رقم: 48)

قائیل کے سیاہ کار نامے

اے عاشقانِ رسول! قاتیل شروع میں مسلمان تھا بعد میں مرتد ہو گیا تھا، اسی نے دنیا کا سب سے پہلا قتل کیا، اسے دنیا میں یہ سزائیں ملیں کہ قتل کرتے ہی اُس کا گوارا رنگ سیاہی میں تبدیل ہو گیا، دل ایک دم سخت ہو گیا، اپنی بہن اِقْلیمَا کو عَدَن کی طرف لیکر بھاگ گیا، حرام اولاد ہوئی، جب بڑھا ہو گیا تو اُس کی اولاد اِس کو پتھر مارتی تھی، یہاں تک اپنی اولاد کے پتھر ہی سے ہلاک ہو گیا۔ ہلاکت کے بعد ملنے والی سزا کا لرزہ خیز واقعہ آپ سُن چکے۔ مُفَسِّر شہیر حکیمُ الْأُمّتِ حضرت مفتی احمد یار خان رحمۃ اللہ علیہ قاتیل کے سیاہ کار نامے بیان کرتے ہوئے ارشاد فرماتے ہیں: حضرت آدم علیہ السلام کا حکم نہ ماننا، ناجائز نکاح کا ارادہ کرنا، ہائیل کے قتل کا ارادہ کرنا، ہائیل کے قتل کے بعد مرتد ہو جانا، گانا بجانا، باجے تاشے ایجاد کرنا۔ مزید فرماتے ہیں: مرتد و بے دین کو نبی زادہ ہونا بالکل ہی بیکار ہے، پیغمبر زادگی (حزف) ایمان کے ساتھ مُفید ہے، دیکھو قاتیل نبی زادہ تھا مگر ہلاک ہو گیا۔ (تفسیر نعیمی، 6/361-362 ماخوذاً)

تری رحمتوں ہی سے ایمان ملا ہے نہ ہو اب یہ مجھ سے جدا یا الہی
مسلمان ہے عطا تیری عطا سے ہو ایمان پر خاتمہ یا الہی

درس میں شرکت میری اصلاح کا سبب بن گئی

ایمان کی حفاظت کا جذبہ پانے غیبت کرنے سننے کی خصلت مٹانے، نمازوں اور سنتوں

کی عادت بنانے کیلئے دعوتِ اسلامی کے مدنی ماحول سے ہر دم وابستہ رہئے، سنتوں کی تربیت کے لئے مدنی قافلوں میں عاشقانِ رسول کے ساتھ سنتوں بھر اسفر کیجئے اور کامیاب زندگی گزارنے اور آخرت سنوارنے کیلئے نیک اعمال کے مطابق عمل کر کے روزانہ جائزہ کے ذریعے رسالہ پُر کیجئے اور ہر مدنی ماہ کی پہلی تاریخ اپنے یہاں کے ذمے دار کو جمع کروانے کا معمول بنا لیجئے۔ فیضانِ سنت کے درس، انفرادی کوشش، ماہِ رمضان المبارک میں عاشقانِ رسول کے ساتھ اعتکاف کی بھی بڑی برکتیں ہیں! آئیے! اس ضمن میں ایک مدنی بہار آپ کے گوش گزار کروں۔ بھمبر، کشمیر کے ایک اسلامی بھائی فرسٹ ایئر میں پڑھتے تھے، کالج کا آزادانہ ماحول تھا، فلمیں ڈرامے دیکھنے اور گانے باجے سننے کا شوق جنون (یعنی پاگل پن) کی حد تک تھا حتیٰ کہ اُس گاڑی میں سفر نہیں کرتے تھے جس میں گانے یا فلم نہ ہوتی! ان کی کالونی میں دعوتِ اسلامی کے ایک اسلامی بھائی تشریف لائے انہوں نے فیضانِ سنت سے درس دیا اور ایک دُعا یاد کروائی۔ اس سے وہ بہت زیادہ متاثر ہوئے، اس کے بعد سے دس فیضانِ سنت سننا شروع کر دیا۔ ان کے دینی ماحول سے باقاعدہ وابستگی کی ایک بہت بڑی وجہ ان کے علاقے کے ایک مبلغ کا حسنِ اخلاق، اعلیٰ کردار، جذبہٴ حُسنِ عمل اور محبت بھرے انداز میں انفرادی کوشش کرنا ہے۔ اَلْحَمْدُ لِلّٰہ! انہوں نے ماہِ رمضان المبارک میں عاشقانِ رسول کے ساتھ دس دن کے اعتکاف کی بھی سعادت حاصل کی۔ اس کا ان پر بڑا گہرا اثر ہوا اور وہ گناہوں سے تائب ہو گئے کشمیر میں دعوتِ اسلامی کی ایک ”مجلس“ کے نگران بنے اور کشمیر کے ایک ڈویژن کی نگرانی سے بھی مُشرف ہوئے۔

پیارے پیارے اسلامی بھائیو! دیکھا آپ نے! درسِ فیضانِ سنت کی برکت سے دینی ماحول کی طرف رغبت ملی، اسلامی بھائی کی انفرادی کوشش و شفقت نے مزید تقویّت بخشی اور صد کروڑ مر جا! مدنی ماحول کے اندر ہونے والے سنتوں بھرے اعتکافِ رمضان نے گناہوں کی گہری کھائی میں گرے ہوئے انسان کو سہارا دے کر نکالا اور اتنی زبردست عظمت

بخشی کہ دعوتِ اسلامی کے بہت سارے ذمے داروں کا بھی ذمے دار بنا دیا۔ کاش! تمام اسلامی بھائی اور اسلامی بہنیں (بشمول سب کے سب چھوٹے بڑے ذمے داران) روزانہ دو درسِ فیضانِ سنت دینے یا سننے کی ترکیب فرمالیا کریں۔

قبر کی روشنی

عاشقانِ رسول کی مدنی تحریک دعوتِ اسلامی کے مکتبۃ المدینہ کی کتاب، ”فیضانِ سنت“ (1548 صفحات) صفحہ 195 تا 196 پر ہے: درس و بیان کے ثواب کا بھی کیا کہنا! حضرت علامہ جلال الدین سیوطی الشافعی رحمۃ اللہ علیہ ”شرح الصدور“ میں نقل کرتے ہیں: اللہ کریم نے حضرت موسیٰ کلیم اللہ علیہ السلام کی طرف وحی فرمائی، ”بھلائی کی باتیں خود بھی سیکھو اور دوسروں کو بھی سکھاؤ، میں بھلائی سیکھنے اور سکھانے والوں کی قبروں کو روشن فرماؤں گا تاکہ ان کو کسی قسم کی وحشت نہ ہو۔“ (حلیۃ الاولیاء، 6/5، حدیث: 7622)

قبریں جگمگ رہی ہوں گی

اس روایت سے نیکی کی بات سیکھنے سکھانے کا اجر و ثواب معلوم ہوا۔ ان شاء اللہ سیکھنے سکھانے کی نیت سے سنتوں بھر ایمان کرنے یا درس دینے اور سننے والوں کے توارے ہی نیارے ہو جائیں گے، ان شاء اللہ ان کی قبریں اندر سے جگمگ جگمگ کر رہی ہوں گی اور انہیں کسی قسم کا خوف محسوس نہیں ہوگا۔ اچھی اچھی نیتوں کے ساتھ انفرادی کوشش کرتے ہوئے نیکی کی دعوت دینے والوں، مدنی قافلے میں سفر اور جائزہ کر کے نیک اعمال کا رسالہ روزانہ پڑ کرنے کی ترغیب دلانے والوں اور سنتوں بھرے اجتماع کی دعوت پیش کرنے والوں نیز بہ نیتِ ثواب مبلغین کی نیکی کی دعوت کو سننے والوں کی قبور بھی ان شاء اللہ حُضُورِ مُفِیضِ الشُّوْرِ صلی اللہ علیہ وآلہ وسلم کے نور کے صدقے نورِ علی نور ہوں گی۔

قبر میں لہرائیں گے تا حشر چشمے نور کے جلوہ فرما ہوگی جب طلعت رسول اللہ کی

(حدائقِ بخشش، ص 152)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ
تُوبُوا إِلَى اللَّهِ! أَسْتَغْفِرُ اللَّهَ
صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ
دعوت میں غیبت کی حکایت

حضرت سیدنا ابراہیم بن اڈہم رحمۃ اللہ علیہ کہیں کھانے کی دعوت پر تشریف لے گئے، لوگوں نے آپس میں کہا کہ فلاں شخص ابھی تک نہیں آیا۔ ایک شخص بولا: وہ موٹا تو بڑا سست ہے۔ اس پر حضرت سیدنا ابراہیم بن اڈہم رحمۃ اللہ علیہ اپنے آپ کو ملامت کرتے ہوئے فرمانے لگے: افسوس! میرے پیٹ کی وجہ سے مجھ پر یہ آفت آئی ہے کہ میں ایک ایسی مجلس (یعنی بیٹھک) میں پہنچ گیا جہاں ایک مسلمان کی غیبت ہو رہی ہے۔ یہ کہہ کر وہاں سے واپس تشریف لے گئے اور (اس صدمے سے) تین (اور بروایت دیگر سات) دن تک کھانا نہ کھایا۔

(تنبیہ الغافلین، ص 89)

”غیبت کرنا گناہ کبیرہ ہے“ کے انیس حُرُوف کی نسبت
سے کسی کو سست وغیرہ کہنے کے متعلق 19 مثالیں

اے عاشقانِ اولیا! دیکھا آپ نے! اللہ پاک کے نیک بندے مسلمان کی آبروریزی بالکل برداشت نہیں کرتے اور ایسی بیٹھکوں اور دعوتوں کو بھی ترک کر دیتے ہیں جہاں مسلمانوں کی غیبتوں کا سلسلہ ہو۔ کیا کبھی ہم بھی کسی غیبتوں بھری دعوت یا بیٹھک سے ”واک آؤٹ“ (یعنی اُٹھ کھڑے) ہوئے؟ ہاں، وہاں سے اُٹھ کر چل دینے سے پہلے اپنی بات کا وزن دیکھنا ہو گا یعنی اگر یہ ظن غالب ہو کہ سمجھانے سے غیبت کرنے والے توبہ کر لیں گے تب تو انہیں غیبت سے باز رکھنا آپ پر واجب ہو جائے گا اور اگر ایسی صورت نہیں تو جس طرح ممکن ہو غیبت سننے سے بچئے اور اگر فتنہ و فساد کا خوف نہ ہو تو وہاں سے اُٹھ کر چل دیجئے۔ چونکہ

غیبت کی جائز صورتیں بھی موجود ہیں لہذا سمجھانے اور اُٹھ کر جانے والے کے پاس اتنا علم ہونا ضروری ہے جس سے وہ یہ طے کر سکے کہ واقعی گناہوں بھری غیبت ہو رہی ہے۔ اس حکایت سے معلوم ہوا کہ بیٹھ پیچھے کسی کو ”موٹا“ اور ”سُست“ کہنا بھی غیبت میں داخل ہے۔ موٹا اور سُست دونوں الگ الگ الفاظ ہیں یعنی اگر کسی بھاری بھر کم آدمی کو پیچھے سے بلا اجازت شرعی موٹا کہتا ہے اسی طرح بلا اجازت شرعی پیچھے سے کسی کو ”سُست“ کاہل * ناکارہ * ڈھیلا * کام چور * کتھا * کٹھو * گنوار * جاہل * ان پڑھ * کم عقل * احمق * بے وقوف * نادان * پگلا * باؤلا * پاگل * دیر سے سمجھنے والا * موٹی عقل والا وغیرہ کہنا بھی غیبت ہے۔

مِرے سر پہ عصیاں کا بار آہ مولیٰ! بڑھا جاتا ہے دم بدم یا الہی
 زمیں بوجھ سے میرے پھٹتی نہیں ہے یہ تیرا ہی تو ہے کرم یا الہی
 (وسائلِ بخشش، ص 110)

صَلُّوا عَلَي الْحَبِيبِ ❀❀❀ صَلَّى اللهُ عَلَي مُحَمَّد

تُوبُوا اِلَى اللهِ! اَسْتَغْفِرُالله

صَلُّوا عَلَي الْحَبِيبِ ❀❀❀ صَلَّى اللهُ عَلَي مُحَمَّد

دونوں جہاں کی ذلت

میرے آقا علی حضرت مولانا شاہ امام احمد رضا خان رحمۃ اللہ علیہ فتاویٰ رضویہ شریف جلد 24 صفحہ 347 پر فرماتے ہیں: جو مظلوم کی داد رسی پر قادر ہو اور نہ کرے تو اس کیلئے ذلت کا عذاب ہے۔ حدیث میں ہے کہ رسول اللہ صلی اللہ علیہ وآلہ وسلم فرماتے ہیں: ”جس شخص کے سامنے اس کے مسلمان بھائی کی غیبت کی جائے اور یہ اُس کی مدد پر قادر ہو اور نہ کرے، اللہ پاک اسے دنیا و آخرت میں پکڑے گا۔“ (ذم النبیۃ لابن ابی الدنیا، 4/388، رقم: 108) مزید اسی جلد کے صفحہ 426 تا 427 پر لکھتے ہیں: نبی کریم صلی اللہ علیہ وآلہ وسلم نے فرمایا: ”جس شخص کے سامنے کسی مسلمان کی بے عزتی کی جائے اور وہ طاقت کے باوجود اُس کی امداد نہ کرے تو

قیامت کے دن اللہ پاک اسے لوگوں کے سامنے ذلیل و رُسوا کرے گا۔“

(مسند امام احمد، 5/412، حدیث: 15985)

اعلیٰ حضرت رحمۃ اللہ علیہ یہ حدیث پاک لکھنے کے بعد تحریر فرماتے ہیں: اندازہ کیا جاسکتا ہے کہ مسلمان کی (غیبت وغیرہ کے ذریعے) بے عزتی کو دیکھ کر خاموش رہنا ایسے (یعنی قیامت کی رُسوائی کے) عذاب کا باعث ہے تو خود اُسے (یعنی کسی مسلمان کو غیبت وغیرہ کے ذریعے) ذلیل کرنے کے درپے ہونا اور جس (منصب اور) مرتبے کی وجہ سے اسے مسلمانوں کے نزدیک عزت حاصل ہو اُس میں (غیبتوں، الزام تراشیوں اور بدگمانیوں وغیرہ کے ذریعے) رُخسہ اندازی (یعنی خُلل ڈالنے) کی کوشش کرنا کس قدر عذاب اور اللہ پاک کے غضب کا سبب ہوگا!

(فتاویٰ رضویہ، 24/426:427)

اللہ کی دی ہوئی عزت کون چھین سکتا ہے!

اے عاشقانِ اعلیٰ حضرت! بیان کردہ روایات اور اعلیٰ حضرت رحمۃ اللہ علیہ کے فرمودات (یعنی ارشادات) سے وہ حضرات عبرت حاصل کریں جو بلا اجازتِ شرعی کسی سنی عالم، پیشوا، سربراہ کسی تنظیمی ذمے دار یا کسی بھی عام مسلمان کے پیچھے پڑ جاتے ہیں۔ اُس کو ہدفِ تنقید بناتے ہوئے اُس کی عزت اُچھالنے لگتے ہیں، یوں غیبتوں، چُغلیوں، تہمتوں، بدگمانیوں، عیب دریوں، دل آزار یوں اور نہ جانے کن کن گناہوں کے مرتکب ہوتے ہیں۔ جس کو اللہ پاک نے مُعزّز کیا ہو اُس کی عزت کون چھین سکتا ہے! سنو! سنو! جو بد نصیب بلا وجہ شرعی کسی مسلمان کی مخالفت کرتے ان کو بدنام کرتے پھرتے ہیں ایسوں کے بارے میں قرآنِ کریم کیا فرماتا ہے چنانچہ پارہ 18 سورۃ النور آیت نمبر 19 میں اللہ پاک کا فرمان عبرت نشان ہے:

إِنَّ الَّذِينَ يُجِبُّونَ أَنْ تَشِيعَ الْفَاحِشَةُ
فِي الَّذِينَ آمَنُوا لَهُمْ عَذَابٌ أَلِيمٌ فِي
الدُّنْيَا وَالْآخِرَةِ

ترجمہ کنز الایمان: وہ لوگ جو چاہتے ہیں کہ
مسلمانوں میں برا چرچا پھیلے ان کے لئے درد
ناک عذاب ہے دنیا اور آخرت میں۔

مجھے غیبتوں سے تو محفوظ فرما چے سرورِ دو جہاں یا الہی
 جو شاہِ مدینہ کی نعمتیں سنائے عطا کر دے ایسی زبان یا الہی
 صَلُّوا عَلَی الْحَبِیْب ❀❀❀ صَلَّی اللّٰهُ عَلَی مُحَمَّد
 تُوبُوا اِلَی اللّٰهِ! اَسْتَغْفِرُ اللّٰه
 صَلُّوا عَلَی الْحَبِیْب ❀❀❀ صَلَّی اللّٰهُ عَلَی مُحَمَّد

آقا صلی اللہ علیہ وآلہ وسلم نے خواب میں فرمایا

غیبت کرنے سننے کی عادت نکالنے، نمازوں اور سنتوں پر عمل کی عادت ڈالنے کیلئے دعوتِ اسلامی کے دینی ماحول سے ہر دم وابستہ رہئے، سنتوں کی تربیت کیلئے مدنی قافلوں میں عاشقانِ رسول کے ساتھ سنتوں بھر سفر کیجئے اور کامیاب زندگی گزارنے اور آخرت سنوارنے کے نیک اعمال کے مطابق عمل کر کے روزانہ جائزے کے ذریعے رسالہ پڑھیجئے اور ہر ماہ کی پہلی تاریخ کو اپنے ذمے دار کو جمع کروانے کا معمول بنا لیجئے۔ آئیے ”مسجد بھر و اجتماع“ کی ایک انوکھی مدنی بہار سنتے ہیں: چنانچہ الحمد للہ! 10 ستمبر 2004 بروز جمعہ المبارک تحصیل ٹھہری میر واہ سے مُتَّصِل ”گوٹھ حاجی الیاس خاص خینی“ (پاکستان) کی جیلانی مسجد میں بعد نمازِ عشا ”مسجد بھر و اجتماع“ ہوا۔ مُبَلِّغ دعوتِ اسلامی نے سنتوں بھر ایمان فرمایا اور عاشقانِ رسول کی دینی تحریک، دعوتِ اسلامی کے بین الاقوامی اجتماع ستمبر (2004) میں شرکت اور ہاتھوں ہاتھ مدنی قافلے میں سفر کی بھرپور ترغیب دلائی۔ الحمد للہ! 17 اسلامی بھائی 12 دن کے مدنی قافلے کیلئے ہاتھوں ہاتھ تیار ہو گئے۔ اسی رات اسی گاؤں کے ایک خوش نصیب اسلامی بھائی جو کہ دُرود شریف پڑھتے پڑھتے سوئے تھے ان کو سرکارِ رسالت مآب صلی اللہ علیہ وآلہ وسلم کی خواب میں زیارت ہوئی، مدینے والے مصطفیٰ صلی اللہ علیہ وآلہ وسلم نے سلام ارشاد فرمانے کے بعد خود ہی اپنا تعارف بھی کروایا کہ میں محمد صلی اللہ علیہ وآلہ وسلم ہوں اور جو کچھ ارشاد فرمایا اُس میں یہ بھی تھا ”تمہارے گاؤں پر خُصُوصی کرم ہو گیا ہے۔“ مزید ارشاد فرمایا:

”جو چہرے پر داڑھی سجائے اس کی مجھ سے محبت ہے اور جو داڑھی منڈائے اس کی مجھ سے محبت نہیں اور ٹوروز تجڑ کی نیت کرتا ہے مگر سستی کر جاتا ہے، اٹھ اور تجڑ ادا کر۔“ جب بھرے مجمع میں اُس اسلامی بھائی نے قسم کھا کر اپنا خواب سنایا تو سن کر کئی اسلامی بھائیوں نے چہرے پر داڑھی سجانے اور مدنی قافلوں میں سفر پر جانے کی نیتیں کیں۔

گوٹھ میں گاؤں میں، دھوپ میں چھاؤں میں سب سے کہتے رہیں، قافلے میں چلو
جنگل و کوہ میں، کوہ کی کھوہ میں دیں کے ڈنکے بجیں، قافلے میں چلو
صَلُّوْا عَلَی الْحَبِیْب ﷺ صَلَّى اللهُ عَلَی مُحَمَّد

مسجد بھر و اجتماع مرحبا!

اے عاشقانِ رسول! سبحان اللہ! ”مسجد بھر و اجتماع“ کی برکتوں کی بھی کیا بات ہے! بعض اوقات سیاسی طور پر ”جیل بھر و“ تحریک چلائی جاتی ہے، دعوتِ اسلامی چونکہ سنتوں بھری عاشقانِ رسول کی دینی تحریک ہے یہ مسجد بھر کے عزائم رکھتی ہے اور چاہتی ہے کہ بس کسی طرح بھی امت کا بچہ بچہ نمازی بن جائے۔ اس مدنی بہار کا اہم حصہ خواب میں محبوبِ ربِّ العزت صلی اللہ علیہ وآلہ وسلم کی زیارت اور یہ پیغامِ رسالت ہے: جو چہرے پر داڑھی سجائے اُس کی مجھ سے محبت ہے اور جو داڑھی منڈائے اُس کی مجھ سے محبت نہیں۔ خواب کی اس بات کی تائید اس حدیثِ پاک سے ہوتی ہے جس میں یہ فرمانِ مُصطفیٰ صلی اللہ علیہ وآلہ وسلم ہے: جو میری سنت اختیار کرے وہ میرا اور جو میری سنت سے منہ پھیر لے وہ میرا نہیں۔

(تاریخ ابن عساکر، رقم: 4496: 38/127)

داڑھی کے متعلق ایک عبرتناک خواب

میں (سگِ مدینہ غنی عنہ) دعوتِ اسلامی کے مدنی قافلے کے ہمراہ مختلف شہروں کا سفر کرتا ہوا ہند کے صوبہ گجرات کے ایک ساحلی شہر ”ویراؤل“ حاضر ہوا، وہاں ایک کلین شیوہ نوجوان سے ملاقات ہوئی جس نے مجھ سے کچھ اس طرح خواب بیان کیا: میں نے دیکھا،

سرکارِ مدینہ صلی اللہ علیہ والہ وسلم کسی کے زانو پر سر انور رکھ کر لیٹے ہوئے ہیں، قریب ہی دعوتِ اسلامی کا ایک مُبلغ حاضر ہے، سرکارِ مدینہ صلی اللہ علیہ والہ وسلم اُس مُبلغِ دعوتِ اسلامی سے فرمانے لگے: (الفاظ یاد نہیں مضمون کچھ اس طرح تھا) ”میرے اُمّتی داڑھی مُنڈواتے ہیں اس سے میرے سینے میں درد ہوتا ہے۔“ یہ سن کر اُس مُبلغ نے مجھ کلین شیو کے چہرے پر اپنے دونوں ہاتھ پھیر دیئے اور میری آنکھ کھل گئی۔ (غالباً وہ خواب تازہ ترین تھا اس نوجوان نے میرے سامنے داڑھی بڑھانے کے عزم کا اظہار کیا)

آقا صلی اللہ علیہ والہ وسلم کی محبت کی نشانی سجالے

پیارے پیارے اسلامی بھائیو! جس نے ابھی تک داڑھی نہیں رکھی اس کو چاہے کہ اپنے پیارے پیارے مدنی محبوب صلی اللہ علیہ والہ وسلم کی محبت کی نشانی داڑھی شریف اپنے چہرے پر سجالے، اب تک مُنڈائی یا ٹھوڑی کے نیچے ایک مُٹھی سے گھٹائی اس سے توبہ بھی کر لے۔ شیطان لاکھ روکے داڑھی کے مُتعلق دعوتِ اسلامی کے اشاعتی ادارے مکتبہ المدینہ کا دل بلا دینے والا رسالہ، ”کالے بچھو“ (صفحات 25) کا مُطالعہ کیجئے۔ نیز مکتبہ المدینہ کی جاری کردہ ”کالے بچھو“ (صفحات 25) نامی آڈیو کیسٹ سنئے یا V.C.D.I. دیکھئے۔

سرکار کا عاشق بھی کیا داڑھی مُنڈاتا ہے کیوں عشق کا چہرے سے اظہار نہیں ہوتا

(وسائلِ بخشش، ص 163)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّد
تُوبُوا إِلَى اللَّهِ! اَسْتَغْفِرُ اللَّه
صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّد

مکرا اور دھوکہ بازی

مسلمانوں کے پہلے خلیفہ حضرت ابو بکر صدیق رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: جو کسی مومن کو ضرر (نقصان) پہنچائے یا اس کے ساتھ مکرا اور دھوکہ بازی کرے وہ ملعون ہے۔

(ترمذی، 3/378، حدیث: 1948)



فیضانِ مدینہ، محلہ سوداگراں، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net